



Id-devozzjoni lejn San Ġuzepp (2)

Il-kult ta' San Ġuzepp f'Għawdex

Noel Micallef

F'Għawdex il-qima lejn il-kbir patrijarka San Ġuzepp tmur lura sew fiż-żmien. Minkejja li f'Għawdex insibu knisja parrokkjali waħda biss iddedikata lil dan il-qaddis, li hija dik tal-Qala li giet imwaqqfa parroċċa fl-1889, insibu hafna altari ddedikati lil diversi knejjes u kappelli mxerrda mal-gzira.

Iżda, sfortunatament, iż-żmien jeqred il-monumenti u anki d-djar ta' Alla mibnija mill-qima u l-fidi tal-Kristjani. Fil-qedem il-gzira ckejkna ta' Għawdex kienet miżghuda b'dawn il-knejjes jew kappelli żgħar imwaqqfa fir-Rabat jew fil-kampanja. Madwar il-bażilika ta' San Ġorġ fl antik konna nsibu seba' kappelli li l-lum ma għadhomx jeżistu. Dawn kienu l-kappella tal-Madonna tal-Konsolazzjoni, ta' Santa Marija tas-Sokkors, il-kappella tal-Madonna ta' l-Idria, il-knisja tal-Kuncizzjoni tal-Warda, il-knisja tal-Kuncizzjoni, il-knisja ta' Santa Katerina u l-kappella tad-Duluri.¹ Huma hafna dawk il-qarrejja li jiftakru kappella fil-qalba tar-Rabat iddedikata lil San Ġuzepp, li kienet tkun iffrekwentata minn għadd kbir ta' devoti ta' San Ġuzepp, li b'xorti hazina m'għadhiex teżisti.

Il-kappella ta' San Ġuzepp fir-Rabat kienet tissejjaħ "ta' San Ġuzepp tas-Suq" għax kienet mibnija hdejn għadd ta' hwienet tas-Suq. Kienet inbniet fl-1730, bil-koperazzjoni ta' l-arċipriet Adeodato Formosa, u giet ikkonsagrata fit-13 ta' Marzu 1733, b'konċelbrazzjoni fil-ghodu u l-kant tal-vespri solenni fil-għaxija.² Din il-kappella giet mibnija fuq il-post ta' żewġ knejjes oħra, it-tnejn filjali tal-knisja parrokkjali ta' San Ġorġ: waħda taht it-titlu tal-Madonna tas-Sokkors u l-oħra taht it-titlu tal-Madonna ta' l-Idria.³ Dak li kien il-kwadru titulari tal-kappella ta' San Ġuzepp jirrappreżenta lill-Madonna tad-Dawl u lil San Ġuzepp, xogħol tal-pittur Malti Ġan Nikol Buhagiar (1693-1752).⁴ De Soldanis jghid: "Żghira hi din il knisja, iva, imma helwa b'dik il-koppla tagħha, taht l-isem tad-Dawl u ta' San Ġuzepp".⁵

Fuq id-devozzjoni tal-Madonna tad-Dawl l-istoriku De Soldanis jislet minn dak li kien kiteb il-patri Ġizwita Manwel Aquileja Aguitera:

Fil-gzira ta' Għawdex ukoll, gzira msawra u mghammra b'hafna nies, bil-belt tagħha u sitt irhula, taht il-hakma ta' l'Eminentissimu Prinċep Gran Mastro ta' Malta, dahlet u waqfet id-devozzjoni lejn il-Madonna tad-Dawl, fil-habta li kien hemm il-Missjoni, mogħtija mill-patrijiet Ġizwiti. F'kull parroċċa gie lilha mwaqqaf altar u fwiehed mill-irhula li semmejna [qiegħed jirriferti għar-Rabat]⁶ giet lilha mibnija knisja żghira, żghira mill-koċċ, imma kbira, jekk wiehed jiffi l-faqar tal-gzira u d-devozzjoni tan-nies tagħha, li sikwit iġarrbu r-radd ta' mhabbitha li xxerred fuqhom grazzi mingħajr ma jaqtgħu.⁷

Din il-kappella kellha wkoll sagristija mibnija hdejha, bil-paramenti sagri u oġġetti relatati mal-knisja. Kien hemm ukoll kamra għas-sagrigan. Achille Ferres ikompli jghid li l-kappella kellha wkoll "*due buone campane*",⁸ li l-lum jinsabu fil-knisja tal-Madonna tal-Karmnu fix-Xlendi.

L-Għawdexi Bażilju Grima halla biex issirilha l-festa ta' kull sena, bħalma naqraw fl-atti tan-nutar Ġan Frangisk Debono ta' l-1 ta' Ottubru 1731, u ta' Stiefnu Vella fl-4 ta' Novembru ta' l-istess sena.⁹ Il-festa baqgħet issir sa l-aħħar snin. Meta kont qiegħed inqalleb f'waħda mill-hargiet tad-*Devot ta' Marija* tal-bidu tas-seklu għoxrin sibt programm tal-festa ta' din il-kappella:

Fil-knisja ta' San Ġuzepp ta' din il-Belt Vittoria sar tridu wisq devot li fih għamel id-diskors ir-Rev.mu Kan. D. Alfons Hili. Fil-jiem tal-festa qaddes ir-Rev.mu Kan. Penit. D. Giuseppe Grima u għamel il-panigierku; l-W.Rev. D. Fortunat Grech.¹⁰

Il-knisja baqgħet dejjem miżmuma tajjeb u ffrekwentata hafna min-nies, mhux biss għaliex fil-gzira ta' Għawdex id-devozzjoni lejn il-patrijarka San Ġuzepp kienet minn



Ritratt tal-faċċata tal-kappella ta' San Ġuzepp tas-Suq f'it qabel ma twaqqgħet fil-bidu tas-snin sittin tas-seklu l-iehor.



dejjem qawwija hafna, imma wkoll għaliex din il-knisja kienet qiegħda f'post centrali kemm jista' jkun. L-iktar li kienet tkun iffrekwentata kien fil-ġranet tar-Randan meta n-nies kienet tmur hemmhekk biex tagħmel il-*Via Crucis*. Mill-bqija kienet knisja wkoll devota biex fiha wiehed jgħid ir-Rużarju fil-ġhaxija, speċjalment fix-xitwa, kif ukoll biex jagħmel devozzjonijiet oħra.¹¹

Hija kienet, biex ngħidu hekk, l-aħhar eżempju ta' kappella Medjevali fir-Rabat li fiha wiehed kien iħoss is-sensazzjoni li qiegħed jitlob f'atmosfera ta' snin imbiegħda sewwa minna. Din il-kappella giet imwaqqgħa fil-bidu tas-snin sittin sabiex il-pjazza ta' San Ġorġ tkun tista' tikber. Dan l-aħhar, waqt li kienu qed isiru xi xogħlijiet fl-istess pjazza, instabu xi fdalijiet ta' din il-kappella. F'wahda mis-swali tal-parroċċa ta' San Ġorġ għadna nsibu statwa żgħira ta' San Ġorġ li kienet tinzamm fl-istess kappella.

Riferenzi

¹ NIKOL VELLA APAP, *Il-qima lejn il-Kuncizzjoni tal-Madonna hdejn il-bażilika ta' San Ġorġ u fil-knisja tiegħu: kappelli hdejn il-bażilika ta' San Ġorġ*, f'*Il-Belt Victoria*, Novembru-Diċembru 1985 (Nru 27), 7.

² ACHILLE FERRES, *Descrizione storica delle chiese di Malta e Gozo*, Malta 1866, 561.

³ Ibid.

⁴ Ibid.

⁵ GIAN PIET FRANGISK AGIUS DE SOLDANIS, *Għawdex bil-ġrajja tiegħu*, miġjub għall-Malti minn Mons. Ġużeppi Farrugia Gioioso, Vol. 2, 1953, 52.

⁶ De Soldanis jikteb: "Billi dan il-patri kien joġġhod Sqallija, ma kienx jaf tajjeb lil Għawdex u hawwad ir-Rabat ma' raħal".

⁷ DE SOLDANIS, *Għawdex bil-ġrajja tiegħu*, Vol. 2, 52.

⁸ FERRES, *Descrizione storica delle chiese di Malta e Gozo*, 561.

⁹ DE SOLDANIS, *Għawdex bil-ġrajja tiegħu*, Vol. 2, 52.

¹⁰ *Id-Devot ta' Marija*.

¹¹ *Ir-Review*, 16 ta' Ottubru 1963, 7; 23 ta' Ottubru 1963, 7.



Il-kwadru li kien titolari tal-knisja ta' San Ġużepp jirraappreżenta lil-Madonna tad-Dawl u lil San Ġużepp, xogħol tas-seklu tmintax tal-pittur Malti Ġan Nikol Buhagiar, li jinsab fl-Awla Kapitulari tal-bażilika ta' San Ġorġ.

ERRATA CORRIGE

It-tagħrif taht ir-ritratt ta' paġna 13 fl-aħhar harġa ta' *Il-Belt Victoria* ried jidher hekk: **Ritratt minn *Il-Berqa* ta' Mejju 1956 li juri parti mill-folla kbira li ngābret nhar it-Tlieta 1 ta' Mejju 1956** [u mhux 1959].